

**சாராம்சம்:** இனிய குழந்தைகளே, உங்கள் வாழ்க்கையை வைரம் போன்று பெறுமதி மிக்கதாக்குவதற்காக நீங்கள் தந்தையிடம் வந்துள்ளீர்கள். தந்தையை நினைவு செய்வதால் மாத்திரமே உங்களுடைய வாழ்க்கை அவ்வாறு ஆகும்.

**கேள்வி:** புதிய உலகில் உயர்ந்ததோர் அந்தஸ்தைக் கோருவதற்கு நீங்கள் எப் பிரதான முயற்சியைச் செய்வது அவசியமாகும்?

**பதில்:** பாபா கூறுகிறார்: இனிய குழந்தைகளே, இப்போது உங்களுடைய புத்தியை உங்களை மிகவும் சந்தோஷமற்றவர்களாக ஆக்கியுள்ள பழைய உறவினர்களினது பற்றின் பிடியிலிருந்து அகற்றி, என்னை நினைவுசெய்யுங்கள்! அவர்களுடன் வசிக்கும்போதே, உங்களுடைய மனதை என்னுடன் இணைத்துக் கொள்ளுங்கள். சதா ‘மன்மனாபவ!’ என்ற மந்திரத்தை நினைவுசெய்யுங்கள், நீங்கள் புதிய உலகில் உயர்ந்ததோர் அந்தஸ்தைக் கோருவீர்கள்.

**பாடல்:** நீங்கள் இரவினை உறங்குவதிலும் பகலை உண்பதிலும் கழித்தீர்கள்! வைரம் போன்று பெறுமதி மிக்க உங்களுடைய வாழ்க்கை சிப்பி போன்று பெறுமதியற்றதாகி விட்டது!

ஓம் சாந்தி. சமயநூல்களின் சாராம்சம் குழந்தைகளான உங்களுக்கு விளங்கப்படுத்தப்பட்டுள்ளதைப் போன்று, அவ்வாறே இந்தப் பாடல்களின் சாராம்சமும் உங்களுக்கு விளங்கப்படுத்தப்பட்டுள்ளது. அவர் மட்டுமே அனைவரதும் ஆன்மீகத் தந்தை ஆவார். அவர் இங்கமர்ந்திருந்து, ஆன்மீகக் குழந்தைகள் அனைவருக்கும் பிரம்மாவின் சரீரத்தின் மூலம் விளங்கப்படுத்துகிறார். தந்தை விளங்கப்படுத்துகிறார்: ஓ குழந்தைகளே, உங்களுடைய பிறவி வைரம் போன்று பெறுமதி மிக்கதாகுகின்றது என்பதை நீங்கள் அறிவீர்கள். நீங்கள் உங்கள் வாழ்க்கையை வைரம் போன்று பெறுமதி மிக்கதாக்குவதற்கே தந்தையிடம் வருகிறீர்கள். சுவர்க்கவாசிகளின் பிறப்பு வைரம் போன்றதொரு பிறப்பு எனக் கூறப்படுகிறது. கலியுகவாசிகளின் பிறப்போ சிப்பிகளின் பெறுமதியுடையது. நீங்கள் இப்போது சங்கமயுகத்தையும் அறிவீர்கள். நாங்கள் இப்போது சங்கமயுக வாசிகள் ஆவோம். இந்தச் சங்கமயுகம் அனைவருக்கும் நன்மை பயக்கும் யுகமாகும். சங்கமயுகத்திலேயே அனைவரும் முக்தியை அல்லது சற்கதியைப் பெறுகிறார்கள். யார் இதனை அருளுவது? பரந்தாமத்தில் இருந்து வரும் பயணியே ஆவார். அவரே பயணி ஆவார். நீங்கள் பயணிகள் அல்ல. ஒருமுறை நீங்கள் இங்கு வந்து விட்டால், நீங்கள் திரும்பிச் செல்வதில்லை. தந்தை கூறுகிறார்: நான் பழைய உலகத்தில் பிரவேசித்துப் பின்னர் திரும்பிச் செல்கிறேன். சேவை செய்கின்ற, ஒரேயொரு பயணியே உள்ளார் என்பதைக் குழந்தைகளான நீங்கள் அறிவீர்கள். அவர் வந்து குழந்தைகளான எங்களுக்கு மிக நன்றாகச் சேவை செய்கிறார். வேறு எவராலும் இத்தகைய சேவை செய்ய முடியாது. சேவைக்காகவே நீங்கள் கூவி அழைக்கிறீர்கள்: வந்து தூய்மையற்ற எங்களுக்குச் சேவை செய்யுங்கள்! தந்தையும் கூறுகிறார்: நீங்கள் மிகவும் சந்தோஷமற்று இருந்ததனாலேயே நான் குழந்தைகளாகிய உங்களுக்குச் சேவை செய்ய வந்துள்ளேன். “எங்கள் துன்பத்தை நீக்கி, எங்களுக்கு அமைதியை அருளுங்கள்!” என நீங்கள் கூவி அழைக்கிறீர்கள். நீங்கள் எப்போதும் சந்தோஷம், அமைதி எனும் இந்த இரு விடயங்களை நினைவுசெய்கிறீர்கள். இங்கு, அமைதியின்மையும் துன்பமுமே உள்ளன, இதனாலேயே மக்கள் கூவி அழைக்கிறார்கள். தந்தை மட்டுமே வந்து, குழந்தைகளாகிய உங்களுக்கு உலகச் சக்கரத்தின் இரகசியங்களை விளங்கப்படுத்துகிறார். பக்தி மார்க்கம் இப்போது முடிவிற்கு வருகிறது என்பதைக் குழந்தைகளாகிய நீங்கள் புரிந்துகொள்கிறீர்கள். கலியுகத்தின் இறுதி என்றால் பக்தி தொடர்ந்தும் கீழே வருவதாகும். ஞானத்தினூடாகவே உங்கள் மேலேறுகின்ற ஸ்திதி உள்ளது. நீங்கள் அதிமேலான அந்தஸ்தைக் கோருகிறீர்கள். பின்னர் அந்த வெகுமதியின் சந்தோஷம் குறைவடைகிறது. பாரதத்தைப் போன்று வேறு எங்கும் அவ்வளவு பக்தி கிடையாது. பக்தி அரைக்கல்பத்திற்கு நீடிக்கிறது. துவாபரயுகம் ஆரம்பமாகும்போது பக்தி ஆரம்பமாகுகின்றது. ஏனைய சமயங்களும் ஸ்தாபிக்கப்பட ஆரம்பிக்கின்றன. சுவர்க்கம் எவ்வாறு முதலில் மிக நன்றாக இருந்து, பின்னர் அதன் கலைகள் படிப்படியாகக் குறைவடைகின்றனவோ, அவ்வாறே பக்தியும் முதலில் மிகவும் நன்றாக இருக்கிறது. பக்தி ஆரம்பிக்கும்போது, நீங்கள் முதலில் சிவனை வழிபடுபவர்கள் ஆகுகிறீர்கள். அரைக்கல்பத்திற்கு எந்தவித வழிபாடும் இருக்காது. பின்னர், பக்தி மார்க்கம் ஆரம்பமாகியதும், ஏனைய சமயங்களும் வர ஆரம்பிக்கின்றன. வேறு எவராலும் இந்தளவு பக்தி செய்ய முடியாது. பக்தி முழுமையாக அரைக்கல்பத்திற்குத் தொடர்கிறது. அனைவருக்கும், குறிப்பாகப் பாரதத்திற்குச் சற்கதியை அருளி, அவர்களைச் சுவர்க்க அதிபதிகள் ஆக்குகின்ற, தொலைதேசத்தில் இருந்து வரும் பயணியான தந்தை மீண்டும் ஒருமுறை குழந்தைகளான எங்களுக்குச் சுவர்க்க இராச்சியத்தை வழங்குவதற்காக வந்துள்ளார் என்பதைக் குழந்தைகளான நீங்களும் அறிவீர்கள். நீங்கள் அத்தகைய பாரிய ஆஸ்தியைப் பெறுகிறீர்கள். ஆனால் எவருடைய புத்தியிலும் ஒரு விடயமும் தங்குவதில்லை. பாரத மக்கள் அதிகளவு பக்தி செய்கிறார்கள். பல ஆலயங்கள் உள்ளன. பாரதத் துணைக் கண்டத்தில் பல ஆலயங்கள் காணப்படுகின்றன. இவை யாருடைய ஆலயங்கள் என்பதை நீங்கள் இப்போது அறிவீர்கள். அனைத்திற்கும் முதலில், அவர்கள் சிவபாபாவிற்கு ஆலயத்தை அமைக்கிறார்கள். பின்னர் அவர்கள் தேவர்களுக்கு ஆலயங்கள் கட்டுகிறார்கள். அந்த ஆலயங்கள் உங்களுக்கு முன்னால் உள்ளன. ஒருபுறம் அவர்கள் தொடர்ந்து சிவபாபாவை வழிபடுகிறார்கள், இன்னொரு புறம் சிவபாபா உங்களைப் பூஜிக்கத்தகுதி வாய்ந்தவர்கள் ஆக்குகிறார். நீங்கள் இங்கு பூஜிக்கத் தகுதிவாய்ந்த தேவர்கள் ஆகுவதற்காக வந்துள்ளீர்கள். உண்மையில், தேவர்களை வழிபடுபவர்கள் அனைவரும் இங்கு வந்து பிராமணர்கள் ஆகுவார்கள். வளர்ச்சி தொடர்ந்தும் படிப்படியாக நிகழும். அனைவராலும் ஒரேவேளையில் கற்க முடியாது; அதற்கு நேரம் எடுக்கிறது. சென்ற கல்பத்தில் கற்றவர்கள் மீண்டும் கற்பார்கள். நீங்கள்

தொடர்ந்தும் ஒருவர் மற்றவருக்குக் கற்பிக்க வேண்டும். நீங்கள் அனைவருக்கும் தந்தையினதும் உலகத்தின் ஆரம்பம், மத்தி, இறுதியினதும் ஞானத்தை வழங்குகிறீர்கள், அதன் மூலம் மக்களால் சவர்க்க அதிபதிகள் ஆகமுடியும். வந்து இதனைப் புரிந்துகொள்ளுங்கள்! இந்த நாடகம் தொடர்ந்தும் எவ்வாறு சுழல்கிறது என்பது குழந்தைகளாகிய உங்கள் புத்தியில் உள்ளது. எவராலும் நூறாயிரக்கணக்கான வருடங்கள் பழைமை வாய்ந்த கதையைக் கூற முடியாது. 5000 வருடங்களுக்கு முன்னர் என்ன இருந்தது என்றும், அது யாருடைய இராச்சியமாக இருந்தது என்றும் நீங்கள் அறிவீர்கள். பாரதத்தில் பூஜிக்கத் தகுதிவாய்ந்த தேவர்களான எங்களுடைய இராச்சியம் இருந்தது. நீங்கள் பூஜிக்கத் தகுதிவாய்ந்தவர்களாக இருந்து பின்னர் பூஜிப்பவர்கள் ஆகினீர்கள் என்பதை நீங்கள் நினைவுசெய்கிறீர்களா? முன்னர், நீங்கள் 84 பிறவிகளை எடுத்த, பூஜிக்கத் தகுதிவாய்ந்தவர்களான தேவர்களாக இருந்தீர்கள் என்பதை நீங்கள் அறிந்திருக்கவில்லை. 84 பிறவிகளின் கதை இலக்ஷ்மி, நாராயணனின் கதையாகும். நீங்கள் உங்களுடைய 84 பிறவிகளின் கதையைக் கூறுகிறீர்கள். அவர்களுக்கு அமர்ந்திருந்து அவர்களின் கதையை எழுதுவதற்குப் பெருமளவு நேரம் எடுக்கிறது. உங்கள் 84 பிறவிகளின் கதையை உங்களால் ஒரு நிமிடத்தில் கூற முடியும். தாங்கள் குழந்தைப் பருவத்திலிருந்து என்ன செய்தார்கள் என்ற தங்கள் ஒரு பிறவிக்குரிய கதையை அவர்கள் எழுதுகிறார்கள். இவரும் எவ்வாறு 84 பிறவிச் சக்கரத்தில் சென்று வந்தார் எனத் தனது சொந்தக் கதையைக் கூறுகிறார். இது ஒரு பிராமணருக்குரிய விடயமல்ல; பல பிராமணர்கள் உள்ளனர். உங்களுக்கு மட்டுமே இந்தச் சக்கரத்தைப் பற்றித் தெரியும். இந்தச் சக்கரத்தை அறிந்து கொள்வதன் மூலம், நீங்கள் அரசர்கள், அரசிகள் ஆகுவதுடன், நீங்கள் மற்றவர்களையும் அவ்வாறு ஆக்குகிறீர்கள். பாரத மக்களைப் போன்று வேறு எவரும் இத்தளவு பக்தி செய்வதில்லை. ஏனைய பிரிவுகள், சமயங்கள் போன்றவை எங்கள் பக்திக்குரிய காலப் பகுதியிலேயே ஸ்தாபிக்கப்பட்டன. முதலில், எங்கள் பூமரம் மிகவும் சிறியதாக இருந்தது. ஆன்மீகத் தோட்டம் இருந்தது, நீங்களே உயிருள்ள மலர்களாக இருந்தீர்கள். அது பூந்தோட்டம் என்று அழைக்கப்படுகிறது. பின்னர் அது தொடர்ந்தும் உங்கள் முட்தோட்டம் ஆகுகின்றது. இந்த வேளையில், அனைவரும் முட்கள் ஆகிவிட்டனர். நீங்கள் எவ்வாறு முட்களில் இருந்து மலர்களாக மாறவேண்டும் எனத் தந்தை இங்கிருந்து விளங்கப்படுத்துகிறார். ஒருவர் மற்றவருக்குத் துன்பம் விளைவிப்பது என்றால், முன் போன்று குத்துவதாகும். மாணவ வாழ்வே சிறந்தது எனக் கூறப்படுகிறது. அதுவே சிறந்த வாழ்வாகும். பெண்பிள்ளைகள், ஆண்பிள்ளைகள் அனைவரும் பெரும் சந்தோஷத்தில் கற்கிறார்கள். பின்னர், அவர்கள் திருமணம் செய்தவுடனேயே, ஒருவர் மற்றவரை முட்கள் போன்று குத்த ஆரம்பித்து விடுகிறார்கள். சத்தியயுகத்தில், எவரும் எவரையும் குத்த மாட்டார்கள். நீங்கள் இப்போது மல்கள் ஆகுகின்றீர்கள். பாரதம் சவர்க்கமாக இருந்தபோது, அங்கு எல்லையற்ற சந்தோஷம் நிலவியது என்பதை நீங்கள் அறிவீர்கள். அங்கு தங்கச் சுரங்கங்கள் இருந்தன. அவை இப்போது வெறுமையடைந்து விட்டன. பின்னர் நீங்கள் பெருமளவு தங்கத்தைப் பெறுவீர்கள். பாரதத்தில் வைரங்கள், தங்கம், ஏனைய இரத்தினங்களின் சுரங்கங்கள் இருந்தன. அவ்வேளையில், அமெரிக்கா போன்றவை இருக்கவில்லை. பம்பாய் கூட அப்போது இருக்கவில்லை. கலியுக இறுதியில் எங்கும் தங்கம் புலப்படாமல் இருப்பதும், சத்திய யுக ஆரம்பத்தில் சுரங்கங்கள் நிரம்பியிருப்பதுடன், தங்க மாளிகைகள் கட்டப்படுவதும் அதிசயமே ஆகும். இது ஓர் அதிசயமே! அங்கு, சுரங்கங்களிலிருந்து அதிகளவு தங்கம் வெளிப்படுகிறது. இங்கு எவ்வாறு களிமண்ணாலான செங்கற்கள் உள்ளனவோ, அவ்வாறே அங்கு உங்களிடம் தங்கக் கட்டிகள் இருக்கும். முட்டாளான மாயை, திரான்ஸில் தங்கத்தைத் தவிர வேறு எதனையும் காணவில்லை என்றொரு நாடகத்தை அவர்கள் நடக்கிறார்கள். உண்மையில் சத்தியயுகத்தில் தங்கம் மட்டுமே இருக்கும். இங்கு, உங்களால் செங்கற்களைக் கூடப் பெற முடியாமல் உள்ளது. நீங்கள் இங்கு செங்கற்களை (பணத்திற்கு) வாங்குகிறீர்கள், ஆனால் அங்கு நீங்கள் தங்கக்கட்டிகளை இலவசமாகப் பெறுவீர்கள். பகலிற்கும் இரவிற்கும் இடையிலான வேறுபாடு உள்ளது. எனவே, நீங்கள் ஏன் புது உலகில் உயர்ந்ததோர் அந்தஸ்தைப் பெறுவதற்கு முயற்சி செய்யக்கூடாது? நீங்கள் ஏன் இந்தப் பற்றெனும் பிடிக்குள் சிக்கிக் கொள்கிறீர்கள்? தந்தை கூறுகிறார்: நீங்கள் உங்களுடைய பழைய உறவுமுறைகளால் அதிகளவு துன்பத்தைப் பெறுகிறீர்கள். அவர்களை விட்டு நீங்கும்படி பாபா உங்களுக்குக் கூறுவதில்லை. உங்கள் புத்தியின் யோகத்தை ஒரேயொரு தந்தையிடம் இணைத்துக் கொள்ளுங்கள், நீங்கள் உலக அதிபதிகள் ஆகுவீர்கள். “மன்மனாபவ” என்பதன் அர்த்தம்: என்னை நினைவுசெய்யுங்கள், நான்கு கர ரூபமான விஷ்ணுவை, அதாவது, விஷ்ணு தாமத்தை நினைவு செய்யுங்கள். ஒரேயொரு பிரதானமான கூற்றே உள்ளது. பக்தி மார்க்கத்தில் பல சிக்கல்கள் உள்ளன. ஆத்மாக்களாகிய நீங்கள் அனைவரும் ஒரேயொரு அதியன்பிற்குரிய, பரமாத்மா பரமதந்தையின் காதலர்கள். அவர் உங்களைச் சந்தோஷ தாமத்தின் அதிபதிகள் ஆக்குகிறார். ஆத்மாக்கள் அனைவரும் அவரை நினைவுசெய்கிறார்கள். ஒரேயொரு தடவை மட்டுமே நீங்கள் ஆன்மீக அதியன்பிற்கினியவரின் ஆன்மீகக் காதலிகள் ஆகுகிறீர்கள். ஏனைய அனைவரும் பௌதீகமான மனிதக் காதலிகளும் அன்பிற்கினியவரும் ஆவர். எல்லையற்ற காதலிகள் இப்போது எல்லையற்ற அதியன்பிற்கினியவரைக் கண்டடைந்துள்ளார்கள். “வந்து தூய்மையற்ற எங்களைத் தூய்மையாக்குங்கள்!” என நீங்கள் அவருக்குக் கூறுகிறீர்கள். அவர்கள் அந்த ஒரேயொருவரை மட்டுமே கூவியழைக்கிறார்கள். நீங்கள் இப்போது தூய்மையற்றவர்கள் ஆகிவிட்டீர்கள் என்றும், இதனாலேயே நீங்கள் தூய்மையாக்குபவரைக் கூவி அழைக்கிறீர்கள் என்றும் ஆத்மாக்களாகிய நீங்கள் அறிவீர்கள். கும்பமேளா நடைபெறும்போது, பலரும் சென்று கங்கையில் நீராடுகிறார்கள். அதில் எந்தவிதமான நன்மையும் கிடையாது. அதன் மூலம் எவரும் தூய்மை ஆகுவதில்லை. தந்தை இப்போது வந்து உங்கள் மீது ஞான மழை பொழிகிறார். முட்காடு பூந்தோட்டம் ஆகுவதற்காக உங்கள் மீது ஞான மழை பொழியப்படுகிறது. உங்கள் இராச்சியம்

இருந்தபோது, அங்கு தாய்மையற்றவர் எவரும் இல்லை என்பதை நீங்கள் அறிவீர்கள். முழு உலகத்தின் மீதும் ஞான மழை பொழியப்படுகிறது. அனைத்தும் புத்துணர்ச்சியும், பசுமையும் அடைகின்றன. வைரங்களினதும் இரத்தினங்களினதும் சுரங்கங்களும் மீண்டும் புதிதாகுகின்றன. குழந்தைகளாகிய நீங்கள் இப்போது அதிகளவு சந்தோஷத்துடன் இருக்க வேண்டும்! எல்லையற்ற தந்தை இங்கமர்ந்திருந்து நேரடியாகக் குழந்தைகளாகிய உங்களிடம், ‘என்னை நினைவுசெய்யுங்கள், உங்கள் பாவங்கள் அழியும்’ எனக் கூறுவதை உங்களால் காணக்கூடியதாக உள்ளது. நீங்கள் எங்கேயும் அமர்ந்திருக்கலாம்; நீராடும்போதும், உங்களுடைய புத்தியில் தந்தையின் நினைவு இருக்கட்டும். அந்த வேளையில், தந்தையை நினைவுசெய்வதற்கு உங்களுக்கு நேரம் உள்ளது. எவ்வளவிற்கு நீங்கள் தந்தையை நினைவுசெய்கிறீர்களோ, அதற்கேற்ப நீங்கள் ஒரு வருமானத்தைச் சம்பாதிப்பீர்கள். நினைவினூடாக வருமானம் சம்பாதிக்கப்படுகிறது. நினைவினூடாக வருமானம் உள்ளது என நீங்கள் எப்போதாவது கேள்விப்பட்டதுண்டா? இது அத்தகைய, பாரியதொரு வருமானம்! நீங்கள் விஷ்ணுதாமத்தின் அதிபதிகள் ஆகுகிறீர்கள். ஆத்மாக்களாகிய உங்களுடைய தந்தை அசரீரியானவர் என்பதை நீங்கள் அறிவீர்கள். அவர் இவருடைய சரீரத்தை ஆதாரமாக எடுத்துள்ளார். “பாக்கிய இரதம்” பற்றிப் பேசப்படுகிறது. பரமாத்மா பரமதந்தை பிரவேசித்துச் செயற்படுத்துவது பாக்கிய இரதத்தையே ஆகும். ஆத்மாவின் இரதம் தயாராகும்போது, அந்த ஆத்மா விரைவாக வந்து அதனுள் பிரவேசிக்கின்றார். தந்தை இந்த இரதத்தில் பிரவேசித்து ஞானத்தை வழங்க வேண்டும். இவருடைய பல பிறவிகளில் இறுதிப்பிறவியில், அவருடைய ஓய்வுஸ்திதியில், தந்தை கூறுகிறார்: நான் வந்து இவருள் பிரவேசிக்கிறேன், அதாவது, நான் இந்த இரதத்தில் பிரசன்னமாகுகிறேன். இது குதிரை இரதத்தைப் பற்றிய கேள்வி இல்லை. நீங்கள் இப்போது ஞானத்தைப் பெற்றுள்ளீர்கள். தந்தை இங்கிருந்து குழந்தைகளாகிய உங்களுக்கு நேருக்கு நேர் விளங்கப்படுத்துகிறார். உங்களுக்குப் பெருமளவு சந்தோஷம் இருக்க வேண்டும். யாராவதொருவர் ICS (இந்தியன் சிவில் சேவை) இற்குப் படிக்கும்போது, அவர் மகத்தான போதையைக் கொண்டிருக்கிறார். அதுவே அதியுயர்ந்த பரீட்சையாகும். இதுவும் உங்களுக்கான ஒரு கல்வியே ஆகும். இதுவே கடவுள் கற்பிக்கும் பாடசாலை. இப்போது, கேள்வி எழுகிறது: கடவுள் யார்? அது ஸ்ரீ கிருஷ்ணரா அல்லது சிவபாபாவா? அனைவரினதும் கடவுள் யார்? அது அசரீரியானவர் என மக்கள் நம்பினாலும், அனைவரும் அதனைக் கிருஷ்ணர் என நம்புவது கிடையாது. ஆத்மாக்கள் அனைவரினதும் தந்தை அசரீரியான பரமாத்மாவான பரமதந்தை ஆவார். அவர் சதா பரந்தாமத்திலேயே இருக்கிறார். அவர் ஒருமுறை மட்டும் குழந்தைகளாகிய உங்களைச் சுவர்க்க அதிபதிகள் ஆக்குவதற்காக வருகிறார். அதே பாபா ஒவ்வொரு கல்பமும் வந்து, உங்களைப் பிச்சைக்காரர்களிலிருந்து இளவரசர்களாக மாற்றுகிறார் என்பதை நீங்கள் அறிவீர்கள். பாரதம் இப்போது பிச்சைக்காரராக இருக்கின்றது. உங்களுடைய அடுத்த பிறவியில் நீங்கள் என்னவாகுவீர்கள் என்ற காட்சிகளை நீங்கள் கண்டீர்கள். விநாசத்தினதும் ஸ்தாபனையினதும் காட்சிகளை நீங்கள் காண்கிறீர்கள். கடவுள் பேசுகிறார்: நான் உங்களை அரசர்களுக்கெல்லாம் அரசர்கள் ஆக்குகிறேன். சிலர் பெருமளவில் தானம் செய்து, பெருமளவில் புண்ணியம் செய்யும்போது தற்காலிகமான சந்தோஷத்தைப் பெறுகிறார்கள். அவர்கள் அரசர்களுக்குப் பிறந்து, பின்னர் உடனடியாக மரணிக்கிறார்கள். சிலர் கருப்பையிலும் மரணிக்கிறார்கள். சிலர் முடவர்களாகவோ, ஊனமுற்றவர்களாகவோ அல்லது ஒரு கண் குருடாகவோ இருப்பவர்கள் ஆகுகிறார்கள். ஒருவர் செய்யும் செயல்களுக்கு ஏற்பவே, அவர் பெறும் அந்தஸ்தும் அமைகிறது. நான் இப்போது உங்களை அரசர்களுக்கெல்லாம் அரசர்கள் ஆக்குகிறேன். பாபா, நான் என்னை உங்களிடம் அர்ப்பணிப்பேன் என நீங்கள் கூறுகிறீர்கள். எனவே, நீங்கள் நிச்சயமாக ஓர் இராச்சியத்தைப் பெறுவீர்கள். பாரதம் மகாதானிகளின் தேசம் என்று அழைக்கப்படுகிறது. இங்கு, மக்கள் பெருமளவில் தானம் செய்வதுடன், பெருமளவு புண்ணியமும் செய்கிறார்கள். அவை அனைத்தும் பக்தி மார்க்கத்திலேயே ஆரம்பமாகின. தந்தை இப்போது உங்களுக்கு 21 பிறவிகளுக்கான தானத்தை வழங்குகிறார். நீங்கள் இப்போது உங்களை பாபாவிடம் அர்ப்பணிக்கிறீர்கள். நீங்கள் உங்களுடைய சரீரங்கள், மனங்கள், செல்வத்தை வழங்கி விட்டீர்கள். தந்தை கூறுகிறார்: இப்போது ஒரு நம்பிக்கைப் பொறுப்பாளரைப் போன்று வாழுங்கள். உங்களுடைய இல்லறத்தையும் குடும்பத்தையும் கவனித்துக் கொள்ளுங்கள். “அனைத்தும் சிவபாபாவுக்கே உரியது. நான் உங்களுக்குரியவன். நான் உங்களை மட்டுமே நினைவுசெய்வேன்”. நீங்கள் உங்களுடைய இதயபூர்வமாக உங்களை அர்ப்பணிக்கிறீர்கள். தந்தை கூறுகிறார்: நீங்கள் மாளிகைகளில் வசித்து, சுற்றுலா சென்று சந்தோஷப்படலாம், ஆனால் என்னை நினைவுசெய்யுங்கள். நீங்கள் மிகவும் சந்தோஷமாக இருப்பீர்கள். நீங்களே உலக அதிபதிகளாக இருந்தீர்கள். நீங்கள் இப்போது முயற்சி செய்வதன் மூலம் மீண்டும் ஒருமுறை அவ்வாறு ஆகுகின்றீர்கள். தந்தை விளங்கப்படுத்துகிறார்: இனிமையான, இனிமையான குழந்தைகளே, யோக சக்தியால் மட்டுமே நீங்கள் பாவங்களை வென்றவர்கள் ஆகுவீர்கள். தந்தையை நினைவுசெய்வதனால் நீங்கள் உலக அதிபதிகள் ஆகுகிறீர்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

இராஜ அந்தஸ்தை அடைவதற்கு, உங்களை முழுமையாகத் தந்தையிடம் அர்ப்பணியுங்கள். உங்களுடைய சரீரம், மனம், செல்வத்தை அர்ப்பணித்து, ஒரு நம்பிக்கைப் பொறுப்பாளராக வாழுங்கள். பாவங்களை வென்றவர்கள் ஆகுவதற்கு முயற்சி செய்யுங்கள்.

2. நினைவினுடாக மட்டுமே ஒரு வருமானம் சம்பாதிக்கப்படுகிறது. எனவே, சதா நினைவில் நிலைத்திருப்பதற்கு முயற்சி செய்யுங்கள். நீங்கள் மலர்களின் உலகிற்கான உரிமையைக் கோரும் வகையில் ஆன்மீக மலர்கள் ஆகுங்கள். உங்களுக்குள் எந்த முட்களும் இருக்கக்கூடாது.

**ஆசீர்வாதம்:** நீங்கள் ஆட்ட, அசைக்க முடியாதவராக இருந்து, அலௌகீகப் பொம்மைகளுடன் அலௌகீக விளையாட்டை விளையாடும் பொழுதும், சதா சக்திநிறைந்தவராக இருப்பீர்களாக.

இந்த அலௌகீக வாழ்வில் மாயையின் தடைகளைக் கொண்டிருப்பது ஓர் அலௌகீக விளையாட்டு ஆகும். நீங்கள் பௌதீக வலிமைக்காக விளையாட்டுக்களை விளையாடச் செய்யப்பட்டுள்ளதைப் போன்று, அதேவிதமாக, இந்த அலௌகீக யுகத்தில் பாதகமான சூழ்நிலைகளைப் பொம்மைகளாகக் கருதியவாறு இந்த அலௌகீக விளையாட்டை விளையாடுங்கள். அவற்றையிட்டுப் பயப்படவோ அல்லது அச்சப்படவோ வேண்டாம். பாப்தாதாவுக்கு உங்கள் முழு எண்ணங்களாலும் உங்களை அர்ப்பணியுங்கள், மாயை உங்களை ஒருபொழுதும் தாக்க மாட்டாள். தினமும் அமிர்தவேளையில், ஒரு பற்றற்ற பார்வையாளராக இருந்து, உங்களைச் சகல சக்திகளாலும் அலங்கரியுங்கள், நீங்கள் ஆட்ட அசைக்க முடியாதவராக இருப்பீர்கள்.

**சுலோகம்:** உலகச் செய்திகளைச் செவிமடுப்பதோ அல்லது கூறுவதோ உங்களில் குப்பையைச் சேகரிப்பதாகும்.

\*\*\*ஓம் சாந்தி\*\*\*